

تعلیماتِ اہل بیت رضی اللہ عنہم اور عہد حاضر

مولانا سفیان علی فاروقی

تعلیماتِ اہل بیت رضی اللہ عنہم کی اہمیت عہد حاضر میں پہلے سے کہیں بڑھ گئی ہے، بلکہ اس عہد میں فرقہ واریت کے خاتمے کے لیے اور پر امن معاشرے کے قیام کے لیے اہل بیت عظامؑ کے قول و فعل سے رہنمائی لینا بے حد ضروری ہے، لیکن ہماری بد قسمتی ہے کہ جتنی اس چیز کی اہمیت و ضرورت ہے، اتنا ہی ہم اس سے دور ہوتے جا رہے ہیں۔ اس پر طرفہ تماشہ یہ ہے کہ بنیادی کتب اور مصادر تک رسائی اس عہد میں جتنی آسان ہے، شاید ہی پہلے کبھی رہی ہو، لیکن ہم اتنا ہی مطالعے سے دور جا چکے ہیں، جس کا لازمی نتیجہ یہ ہے کہ ان گنت ایسی باتیں گردش کرتی ہیں جن کا اصل احوال سے دور کا بھی کوئی تعلق نہیں ہوتا اور ان میں سے بے شمار چیزیں معاشرے کے امن کو خراب کرنے میں کلیدی کردار ادا کرتی ہیں۔ انہی چیزوں میں سے ایک چیز لفظ ”اہل بیتؑ“ کے اطلاق کا مسئلہ بھی ہے، یعنی اہل بیتؑ کون ہیں؟ اور کون نہیں ہیں؟ اس کو بلاوجہ تنازع بنا کر پیش کیا جاتا ہے، حالانکہ بزرگانِ دین کا اس پر کوئی اختلاف نہیں ہے۔

اہل بیتؑ کون؟

اہل بیت دو لفظوں ”اہل“ اور ”بیت“ کا مجموعہ ہے اور اس کا مطلب اہل لغت کے ہاں ”گھر والے“ ہیں۔ قرآن پاک میں لفظ ”اہل بیت“ دو جگہ آیا اور دونوں جگہ بیویاں مخاطب ہیں:

”قَالُوا أَتَعْجَبِينَ مِنْ أَمْرِ اللَّهِ رَحِمْتُ اللَّهُ وَبَرَكَاتُهُ عَلَيْكُمْ أَهْلَ الْبَيْتِ إِنَّهُ حَمِيدٌ مَجِيدٌ“
(سورۃ ہود)

یہاں حضرت ابراہیم علیہ السلام اور ان کی اہلیہ حضرت سارہ رضی اللہ عنہما کا ذکر ہے۔

”إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا“

اس دن لوگ گروہ گروہ ہو کر آئیں گے، تاکہ ان کو ان کے اعمال دکھادیے جائیں۔ (قرآن کریم)

یہاں نبی کریم ﷺ کی مطہر بیویوں کو مخاطب کیا گیا ہے۔
 اگر مزید تحقیق کی جائے تو قرآن پاک میں لفظ ”اہل“ تقریباً ۱۲ مرتبہ آیا ہے اور متفرق معنوں میں استعمال ہوا ہے، جن میں سے چند یہ ہیں:

①: اہل بمعنی بیوی، اس کی دو مثالیں اوپر دی جا چکی ہیں۔

②: کسی شہر یا بستی کے لوگ، جیسے: ”وَلَوْ أَنَّ أَهْلَ الْقُرَىٰ آمَنُوا“

③: کسی دین یا کتاب کے ماننے والے، جیسے: ”يَا أَهْلَ الْكِتَابِ“

④: کسی چیز کے لائق یا حقدار لوگ، جیسے: ”إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا“

لفظ ”اہل“ سیاق و سباق کے ساتھ بدلتا رہتا ہے، اب ”اہل بیت“ کے حوالے سے ایک مستند حدیث بھی ہے جسے ”حدیث کساء“ کہا جاتا ہے جو کہ اہل بیت کے مفہوم کو مزید وسیع کرتی ہے اور اس میں سیدنا علی المرتضیٰ شیر خدا، حضرات حسین کریمین، سیدہ فاطمہ الزہراء رضی اللہ عنہم شامل ہیں، اسی طرح کچھ اور مستند احادیث سے ثابت ہے کہ آپ ﷺ جب ازواج مطہرات کے حجروں کے پاس تشریف لے جاتے تو فرماتے: ”السلام علیکم یا اہل البیت!“۔ اسی طرح صاحب تحقیق بزرگان دین ”اہل بیت“ میں ان سب رشتہ داروں کو بھی شمار کرتے ہیں جن سے متعلق آپ ﷺ نے فرمایا کہ: ان کے لیے زکوٰۃ حرام ہے اور یہی ”اہل بیت“ کا بہترین مفہوم ہے، لیکن بد قسمتی سے عہد حاضر میں کچھ کم علم لوگ ”اہل بیت“ کے مفہوم سے نبی کریم ﷺ کی تمام ازواج، تمام اولاد (سوائے حضرت فاطمہ الزہراء رضی اللہ عنہا کے)، تمام داماد (سوائے حضرت علی رضی اللہ عنہ کے) اور تمام نواسے نواسیوں (سوائے حضرات حسین رضی اللہ عنہما کے) کو نعوذ باللہ نکال دیتے ہیں، یہاں تک کہ حضرت علی شیر خدا رضی اللہ عنہ کے باقی سارے بیٹے بیٹیوں کو بھی نکال دیتے ہیں سوائے حضرات حسین کریمین رضی اللہ عنہما کے، پھر آگے حضرت حسن رضی اللہ عنہ کی ساری اولاد کو نکال دیتے ہیں اور سیدنا حسین رضی اللہ عنہ کی کچھ اولاد کے قائل ہیں، کچھ کے قائل نہیں ہیں۔

یہ ایک من گھڑت مفہوم ہے جو کہ پندرہ سو سال کے علماء کرام و بزرگان دین نے نہیں اپنایا۔
 تعلیمات اہل بیت سے پہلے اہل بیت کے مفہوم کو مختصراً آپ سب کے سامنے رکھنا بے حد ضروری تھا، اب اہل بیت عظام رضی اللہ عنہم کی وہ تعلیمات جو ”رَحْمَاءُ بَيْتِنَا“ کی عملی تفسیر تھیں کو مختصراً ذکر کیا جاتا ہے، جس کا مقصد وہ حقیقی منظر نامہ آپ کے سامنے رکھنا ہے جس میں نبی کریم ﷺ کے اخلاق، آپ ﷺ کی تعلیمات کے عملی پیکر، آپ رضی اللہ عنہ کی تربیت کے عملی نمونے اور اہل بیت عظام و صحابہ کرام رضی اللہ عنہم کی باہمی محبت و الفت اور دین اسلام کی سربلندی کے لیے مشترکہ کاوشیں عوام الناس کے سامنے آئیں اور وہ ہستیاں جو باہم شیر و شکر

تو جس نے ذرہ بھریکی کی ہوگی وہ اس کو دیکھ لے گا۔ (قرآن کریم)

تھیں، ”رَحْمَاءٌ بِيَهُنَّ“ کی عملی تفسیر تھیں، جو نبوت سے براہ راست فیض یاب ہوئیں، جنہوں نے اسلام کی سر بلندی کے لیے مشترکہ قربانیاں دیں، جنہوں نے ہمیشہ خود پر دوسرے کو فوقیت دی، جن کے باہمی تعلقات نبی کریم ﷺ کی مطہر و بابرکت آنکھوں کے آگے پروان چڑھے، جنہیں قرآن پاک نے بے شمار اعزازت سے نوازا، جو آپ ﷺ کے باقاعدہ شاگرد تھے، ایسے بہترین معاشرے کو آپ حضرات کے سامنے رکھا جائے، تاکہ ان کی باہمی محبت کو مشعل راہ بھی بنایا جاسکے اور ان کے بیچ نام نہاد توڑ ثابت کرنے کی ناکام کوششوں کی بیخ کنی بھی کی جاسکے۔

نبی کریم ﷺ کی مطہر اولاد کے متعلق امام جعفر صادق ؑ نے فرمایا:

”خدیجہ سے رسول اللہ ﷺ کی یہ اولاد پیدا ہوئی: قاسم، طاہر، انہی کو عبد اللہ کہتے ہیں اور ام کلثوم، رقیہ، زینب اور فاطمہ۔“ (کتاب الخصال للشیخ الصدوق، ص: ۳۷۵، باب السبعة)

”ایک مرتبہ ایک شخص نے سیدنا علی المرتضیٰ شیر خدا ؑ کو اطلاع دی کہ: اے امیر المؤمنین! فلاں دروازے پر دو شخص ام المؤمنین سیدہ عائشہ ؓ کے حق میں بدکلامی اور طعن گوئی کر رہے ہیں تو حضرت علی المرتضیٰ ؑ نے حضرت قعقاع بن عمرو ؓ کو حکم دیا کہ ان ہتک عزت کرنے والے دونوں اشخاص کو کپڑے (قمیص) اُتار کر ڈرے لگائے جائیں۔“

(البدایة لابن کثیر، ج: ۷، ص: ۲۴۵، تحت حالات بعد واقعة جمل)

”حضرت علی المرتضیٰ ؑ فرماتے ہیں کہ: ایک دن میں رسول اللہ ﷺ کے ہمراہ تھا کہ یکا یک ابو بکر و عمر ؓ دور سے آتے ہوئے دکھائی دیے تو رسول اللہ ﷺ نے فرمایا کہ: یہ دونوں تمام اگلے اور پچھلے پیران اہل جنت کے سردار ہیں سوائے نبیوں اور رسولوں کے۔“

(سنن ترمذی، حدیث نمبر: ۳۶۶۶، باب المناقب)

سیدنا علی المرتضیٰ شیر خدا ؑ، سیدنا صدیق اکبر ؓ اور سیدنا فاروق اعظم ؓ کی مقدس شخصیات سے بے حد لگاؤ رکھتے تھے اور ان کے دنیا سے جانے پر شدید غم کا اظہار کیا کرتے تھے، ایک مرتبہ ارشاد فرمایا:

”اللہ نے مسلمانوں میں سے بہت سے افراد کو اپنی تائید و مدد کے لیے چن لیا تھا، اسلام میں جو کوئی جس منزلت کا حامل ہوتا ہے، اللہ بھی اپنے ہاں اسے وہی مقام و عزت بخشتا ہے، ان میں اللہ اور رسول اللہ ﷺ کے نزدیک سب سے بلند تر مقام کے حامل آپ ﷺ کے خلیفہ صدیق ؓ اور صدیق ؓ کے خلیفہ فاروق ؓ ہیں، بے شک وہ دونوں اسلام میں عظیم مقام پر فائز ہیں، اللہ ان

اور جس نے ذرہ بھربرائی کی ہوگی وہ اسے دیکھ لے گا۔ (قرآن کریم)

پر رحم کرے، انہیں اسلام کی وجہ سے بہت تکلیفیں اور مصیبتیں پہنچیں، اللہ انہیں ان کے اعمال کا بہترین بدلہ دے۔“ (ابن میثم شرح نہج البلاغہ، ص: ۴۸۸، مطبوعہ ایران)

”منتہی الآمال“ میں ہے کہ جب سیدنا حسن رضی اللہ عنہ اور سیدنا معاویہ رضی اللہ عنہ کے درمیان معاہدہ طے پارہا تو ان میں سیدنا حسن رضی اللہ عنہ کی طرف سے ایک شرط یہ بھی تھی کہ:

”وہ لوگوں کے تمام فیصلے و احکامات اللہ کی کتاب، رسول اللہ صلی اللہ علیہ وسلم کی سنت اور خلفائے راشدین رضی اللہ عنہم (چاروں خلفاء) کی سیرت کے مطابق کیا کریں گے۔“

(منتہی الآمال، ج: ۲، ص: ۲۱۲، مطبوعہ ایران)

سیدنا حسن رضی اللہ عنہ سے ہی منقول ہے کہ نبی کریم صلی اللہ علیہ وسلم نے ارشاد فرمایا:

”ابوبکر رضی اللہ عنہ مجھے اپنے جسم کی طرح عزیز ہے۔“ (معانی الأخبار، صفحہ: ۱۱۰، مطبوعہ ایران)

امام باقر رضی اللہ عنہ سے ایک مرتبہ کسی نے پوچھا کہ سیدنا ابوبکر رضی اللہ عنہ اور سیدنا فاروق رضی اللہ عنہ کے متعلق آپ کا کیا عقیدہ ہے؟ تو انہوں نے فرمایا:

”بالتحقیق میں ان دونوں سے محبت کرتا ہوں اور ان کے لیے استغفار کرتا ہوں، کیوں کہ میں نے اپنے اہل بیت رضی اللہ عنہم میں سے کسی کو نہیں دیکھا جو ان دونوں سے محبت نہ کرتا ہو۔“

(محض الصواب لابن المبرد، ص: ۲۳۷)

سیدنا علی المرتضیٰ رضی اللہ عنہ اور سیدہ فاطمہ رضی اللہ عنہا کی لخت جگر سیدہ ام کلثوم رضی اللہ عنہا کا نکاح سیدنا فاروق رضی اللہ عنہ کے ساتھ ہوا تو حضرات حسنین رضی اللہ عنہما کا اپنی ہمشیرہ کے ہاں آنا جانا رہتا تھا۔ ابن ابی شیبہ نے اپنی سند کے ساتھ لکھا ہے کہ:

”سیدنا حسنین رضی اللہ عنہما اپنی بہن ام کلثوم رضی اللہ عنہا کے پاس تشریف لے جایا کرتے تھے، اس حالت میں کہ بعض اوقات وہ اپنے سر کے بالوں میں کنگھی کر رہی ہوتی تھیں۔“

(المصنف لابن ابی شیبہ، ج: ۴، ص: ۳۳۶، طبع: دکن)

فقہاء نے اس سے مسئلہ اخذ کیا کہ اپنی بہن یا بیٹی کے بالوں کو دیکھا جاسکتا ہے۔

ایک مرتبہ سیدنا علی المرتضیٰ رضی اللہ عنہ نے سیدنا عثمان بن عفان رضی اللہ عنہ کو مخاطب کر کے فرمایا کہ:

”اے عثمان! آپ رسول اللہ صلی اللہ علیہ وسلم کی طرف ابوبکر رضی اللہ عنہ و عمر رضی اللہ عنہما سے قرابت اور رشتہ داری میں زیادہ قریب

ہیں کہ آپ نے نبی کریم صلی اللہ علیہ وسلم کے ساتھ دامادی کا شرف پایا ہے۔“ (نہج البلاغہ، ج: ۱، ص: ۳۰۳)

سیدنا امیر معاویہ رضی اللہ عنہ کے متعلق سیدنا علی المرتضیٰ رضی اللہ عنہ کا قول ”نہج البلاغہ“ میں موجود ہے کہ:

ان سرپٹ دوڑنے والے گھوڑوں کی قسم جو ہانپ اُٹھتے ہیں۔ (قرآن کریم)

”آپ امیر علیہ السلام کا فرمان ہے، جس کو آپ نے تمام ممالک میں روانہ فرمایا تھا، اس فرمان میں امیر اُن واقعات کو بیان کرتے ہیں جو اُن کے اور اہل صفین کے درمیان واقع ہوئے: ”اور ابتدا ہمارے واقعات کی یہ ہوئی کہ ہم میں اور اہل شام میں جنگ ہوئی اور ظاہر ہے کہ ہمارا اور ان کا رب ایک، ہمارا اور ان کا نبی ایک، ہماری اور ان کی دعوتِ اسلام ایک، نہ ہم ایمان باللہ اور تصدیق بالرسول میں ان سے زیادہ اور نہ وہ ہم سے زیادہ، پس معاملہ ہمارا اور ان کا ایک ہے، صرف خونِ عثمانؓ کے بارے میں ہمارا اور ان کا اختلاف پڑ گیا تھا، حالانکہ خدا کی قسم میں اس سے بالکل پاک و صاف ہوں۔“ (نہج البلاغۃ: شرح شیخ محمد عبدہ، ج: ۳، ص: ۱۱۴، طبع: بیروت)

مضمون کی طوالت سے بچنے کے لیے ان چند اقوال پر ہی اکتفا کیا جاتا ہے، ورنہ اس طرح کے واقعات سے کتابیں بھری پڑی ہیں اور یہ اقوال و اعمال ہمارے اس عہد حاضر میں جتنے قابل تقلید اور قابل عمل ہیں، شاید ہی ان کی ضرورت و اہمیت کسی دور میں اتنی زیادہ ہو، یہ واقعات یہ سکھاتے ہیں کہ اگر اختلاف ہو بھی جائے تو کسی کی تکریم کم نہیں ہونی چاہیے، انہی واقعات سے سبق ملتا ہے کہ مخالفت کی آڑ میں اخلاقیات کو پس پشت نہیں ڈالنا چاہیے، یہی چیزیں ہمیں سبق سکھاتی ہیں کہ ذاتی رجحانات آپ کو حقائقِ مسخ کرنے پر نہ ابھار سکیں، یہ واقعات ہمیں بتاتے ہیں کہ اختلاف میں شریعت کے تقاضوں کو نہیں بھولنا چاہیے، انہی سے یہ بھی سبق حاصل ہوتا ہے کہ سچ کو کبھی بھی توڑ موڑ کر نہیں پیش کرنا چاہیے۔

اللہ تعالیٰ ہمیں صحابہ کرام رضی اللہ عنہم و اہل بیت عظام رضی اللہ عنہم کا سچا پیرو کار بنائے، آمین۔

